

ስሙር ቃልሲ አብ ክሊ መሪሕ ጭርሖ

ህዝብን ሃገርን ኤርትራ አብ ትሕቲ ቶታሊታርያዊ ገባቲ ስርዓት ኢሳይያስ፡ ንሓደጋ ብርሰትን ምብትታንን ተቃሊዖም፡ ረቋሒታት ሃገራዊ ህላዌኦም እናረቀቁ አብ ዘሰክፍ ኩነት ወዲቆም ምህላዎም ኩሉ ብማዕረ-ተረድኦ ዝርዕመሉ ሓቂዮ። አብ ከምዚ ዝበለ ህዋት ደማ፡ ድሕነት ህዝብን ሃገርን ኤርትራ ልዕልን ቅድምን ኩሉ ዝስራዕ መድረኻዊ ዕዮታትና ክኸውን ባህርያውን ግድኑታውንዮ። ነዚ ረዚን ታሪኻዊ ሓላፍነትዚ ንምፍጻም መላእ ህዝቢ ኤርትራን ደለይቲ ደሞክራሲያዊ ለውጥን ዓቕምታቶም አብ ሓደ ሓባራዊ ሃገራዊ ዕዮ ብምጽማድ፡ ብሓደ ውሑድ ህርመት ንሃገራዊ ረብሓታቶም ዝቃለሱሉ ሰፊሕ ዓውዲ-ቃልስን ምስ መድረኻዊ ሕቶ ዝሳነ ውደባን ከረጋግጹ ከም ዝግባእ ካልእ ግድኑታዊ ቅድመ-ኩነት ኮይኑ ጸኒሑዮ። ስለዝኾነውን ነዚ መባእታዊ መድረኻዊ ጠለብ ንምምላስ ሓያል ቃልሲ ክካየድ ምጽንሑ ዝፍለጥዮ።

እነሆ! ብመሰረት ውሳኔታት ሃገራዊ የዕላ ንደሞክራሲያዊ ለውጢ፡ ካብ 21-30 ሕዳር 2011 እስታት 600 ዝኾኑ ዜጋታት ካብ ዝተፈላለዩ ፖለቲካዊ ሓይልታት፡ ሲቪክ ማሕበራት፡ አገደስቲ ሃገራውያን ባእታታት፡ መራሕቲ ሃይማኖታት ጋዜጠኛታት፡ ምሁራት፡ መንእሲያት፡ ደቂ አንስትዮ.....ወዘተ ንሙሉእ ክውንነትን መልክዕን ሕብረተ ሰብ ኤርትራ ብሄራዊ፣ ሃይማኖታዊ፣ ጾታውን ዕድመን ተዋጽዖ ብዘንጸባርቕ ሃገራዊ ጉባኤ አውንታዊ ምላሽ ረኺቡሎ።

እዚ “ድሕነት ህዝብን ሃገርን ንምውሓስ ራእይናን ዓቕምታትናን ነስምር!! አብ ትሕቲ ዝብል መሪሕ ጭርሖ ዝተጋበአ ታሪኻዊ ጉባኤዚ፡ ንዝሓለፎም ባላሕቲ ብድሆታትን ሓርጎጽጎጾትን ሰጊሩ፡ አብ አውንታዊ መደምደምታ ንምብጻሕ ዝከአል፡ ረቋሒታት ሃገራዊ ሓድነት ንምውሓስ ነጥብ-ስምምዑ አበሪኹ ብምስራዕ ንካልኣዊ ጉዳያት ክኸፈል ዝግብኦ ዋጋ ንምክፋል ልዑል ክበደት ብምሃቡንዮ። ብርግጽ ከአ ብሰንኪ ፈላጊኹ-ግዛእ ውዲታዊ ፖሊሲ ቶታሊታርያዊ ጉጅለ ስርዓት ኢሳይያስ ረቐቐ ዝጸንሐ መንፈስ ሕድሕድ ምትእምማንን፡ ዓንዲ-ማእከል ዓወታቱ ምዃኑ ዝተገንዘበዮ። ነዚ መክሰብዚ ብምዕቓብ ንቅድሚት ንምዕኳኹ ሓጋዚ ባይታ አብ ምንጻፍ ሃገራዊ ጉባኤ አውንታዊ ክቡዖ አመዝጊቡዮ። ስለዚ ከአ ሕድሕድ ንምክብባር፡ ሓቢሩ ንምስራሕን ስሙር ሓይሊ ለውጢ ንምርግጋጽን ዘለዎ ቅሩብነት፡ ብሓድሽ መንፈስ ከዕቐቦ ኪኢሎዮ። እዚ መቅድም ኩሉ ዋጋ ዝወሃቡ፡ አብ መስርሕ ሓባራዊ ገድላዊ ዕዮና እምነ-ኩርናዕ ሽኻል ኮይኑ ዘገልግል፡ ብንዋት ዘይትመን ጸጋዮ። ብካልእ መዳይ ሃገራዊ ጉባኤና ዘጽደቆም ፖለቲካዊ ቻርተር፣ ህገ-ህንጻን መሪሕ ሓሳብን ሓባራዊ ሰነዓት ቃልስና ብምዃን ተመዝጊቡዮ።

አብ ክሊዚ መሰረታዊ ብልጫታት ሃገራዊ ጉባኤና፡ ተራ መንእሲያትን ደቂ-አንስትዮን አብ ምዕዋት ደሞክራሲያዊ ቃልስና ዘለዎ ዘይትካእ ቦታ፡ ግቡእ ሚዛን ተዋሂቡዎ አብ ኩሉ-መዳያዊ ፖለቲካዊ ህይወት መሪሕ ተራ ክጸወቱ ዘኸእሎም፡ ብቃልሶም ዘረጋገጹም ባህርያዊ ቦትኦም ክዓትሩ ምክኣሎም፡ ድሙቕ ነጥብ-መቀይሮዮ። ስለዝኾነ ደማ መንእሲያትን ደቂ-አንስትዮን ኤርትራ፡ ካብ ጸኒሓዊ ምትፍናን ሰጊርም አብ መስርዕ ደሞክራሲያዊ ለውጢ ምስ ምኩራትን ናይ ጽንዓት መማህራንን ኣያታቶም፡ ንሓባራዊ ዕላማ አብ ሓደ መስርዕ ክስለፉሉ ዘብቀዕ ታሪኻዊ አውንታዊ ፍጻሎዮ።

ብድምር ሃገራዊ ጉባኤና፡ ነዘም አብ ላዕሊ ዝተገለጹ መሰረታውያን ረቋሒታት አማሊኡ፡ ብሓደ ፖለቲካዊ መሪሕነት ዝምእከል ዝሰፈሐ ሃገራዊ ጽላል ክምስርት ምብቕዕ፡ አብ ታሪኽ ቃልስና አውንታዊ ዝላዮ። እዚ ፍጻሎዚ ከአ ንትጽቢት ህዝብና ዝመልስ፡ ንጸላኢና ደማ መርዘን-ርእሲዮ። እዘም አብ ሃገራዊ ጉባኤና ዝተመዘገቡ ሓያል ብልጫታትና ንበይናም ግን፡ ዓወት ወይ መተካእታ ዓወት አይኮኑን እዮም። ብርግጽ መሳልል ዓወትና ናይ ምዃን ብቕዓት አለዎም። ስለዝኾነ ብመንገዲ ሃገራዊ ጉባኤና ንዝዓተርናዮም መኸሰባት ዓቕብናን፡ ምስቲ መድረኽ ዝጠልቦን ጉባኤና ዘልዓሎን መሪሕ ጭርሖ ዝሳነ ውሑድ ቃልሲ ክካይድ ንጥለብ ኣሎና።

ደጊም ኤርትራዊ መድረኻዊ ዋኒን፡ ብልጫታትን ጸጋታትን ሃገራዊ ጉባኤና ተዓጢቕና ስሙርን ወሑድን ቃልሲ አብ ምክያድ ኩሉ-መዳያዊ ደገፋት ንሓባራዊ ፖለቲካዊ መሪሕነትና ብምሃብ ታሪኻዊ ግደና እንተፈጸምና፡ አብ ልዕሌና ንዘንጸላሉ ዘሎ ሓደጋ ብምምካን ናብ አውንታዊ ለውጢ ናይ ምቅያሩ ተኸእሎና ሰፊሕ፡ መጻኢና ብሩህዮ። ነዚ ዝሕግዝ አብ ዓለም-ለኻውን አህጉራውን መድረኽ ዝተፈጠረ ምቹእ ኩነታት ብሓደ ሸነኽ ሳላቲ መቃብሩ እናኳዓተ ዝሓድር ትምክሕታዊ ጉጅለ ህግደፍ ከም ገጸ-በረኽት ዝህበና ዘሎ መውቕዒ ቦትሪ ደማ ብካልእ ሸነኽ፡ አብ ሃገራዊ ረብሓና ንምውዓል፡ ንጠፋትን ብቕዓትን ተዋሳኒቲ ንምዃን ብኩሉ ዓቕምታትና ክንሰርሕ ምስ ንኸእል ናብ ናሕሲ-ዓወት ምሕጃርና ግድኑታዊ ኩነትዮ።

ብአጠቓላሊ ዓወትና አብ ዝፍጠር ኣጋጣሚታት ዝምርኮስ ዘይኮነስ ብውፋይ ተጋድሎና ንምውሓስ፡ ወርቃዊ ዕድላት አብ ቅድሚናሎ። ኤርትራዊ ደሞክራሲያዊ ግንባር /ኤደግ/ አብ ክሊዚ መሰረታዊ እምነታቱ፡ መክሰባት ሃገራዊ ጉባኤ ብምዕቓብ፡ ብውሳኔታቱ ተማእዚዞ አብ ክሊ መሰርሖ ዝተራእዩ ሕጽረታት ብምእራም ንሃገራዊ ባይቶ ንምድልዓልን ንቅድሚት ንምስጋምን ብክንድቲ ዓቕምታቱ ገድላዊ እጅጉኡ ንምልዓል፡ ሎሚውን ከም ወርትግ አብ ቅድሚት ክስለፍ ምዃኑ የረጋግጽ።